



www.oljan.fo

Jan Müller

31 - 08 - 2011

Bretskur oljumaður hjálpa Atlantic at finna olju

Við at selja Atlantic Petroleum bretska oljufelagið Volantis Exploration tryggjaði Nigel Thorpe føroyska felagnum eitt víttfevndandi leitivirksemi komandi árin. Í dag er stovnarin av Volantis menningarstjóri hjá Atlantic og er hann bjartskygður um framtíðina. Føroyski oljuportalurin hevur tosað við hann. Feløgini hóska væl saman Herfyri keypti føroyska oljufelagið Atlantic Petroleum bretska oljufelagið Volantis. Hetta varð fyrst og fremst gjørt fyri at fáa fatur á fleiri leitiroyvum og harvið gerast partur av fleiri brunnnum, sum skulu borast komandi árin. Við í keypinum fylgdu so eisini fleiri starvsfólk, teirra millum stjórin í felagnum Nigel Thorpe, sum nú virkar sum menningarstjóri í føroyska felagnum. Hann vitjaði í Føroyum í sambandi við nevndarfund, sum varð hildin á høvuðsskrivstovuni. Hetta er mín fyrsta vitjan í Føroyum, og eg eri fegin um at kunna samstarva við eitt føroyskt oljufelag. Tá Atlantic Petroleum gjørði av at keypa upp okkara felag Volantis Exploration vóru vit fleiri starvsfólk, sum fylgdu við, og eg dugi væl at síggja, at hesi feløgini saman kunnu fáa nakað veruliga gott burturúr. Bæði feløgini hava hvør sær havt sínar styrkir og veikleikar og við at leggja tey saman kunnu vit gera brúk av styrkjunum hjá hvørjum øðrum. Atlantic hevur manglað leitiroyvi og hevur havt nokk av pengum, og vit í Volantis hava havt nokk av leitiroyvum men manglað pening. Atgongd til leiting -Hvat heldur tú serliga fer at gagna Atlantic Petroleum við keypinum av Volantis? Tað er atgongdin til leitivirksemi. Og vit hava longu sett hol á fyrsta brunnin eftir yvirtøkuna. Sjálvur haldi eg, at tað verður eitt fund. Loyvið liggur tætt upp at øðrum keldum, og fyrstøðufelag er Tullow Oil, sum er kent fyri at hava gjørt nógva fund . 80% av brunnunum, sum felagið hevur borað, hava givið góð úrslit. Tá vit buðu Tullow at keypa seg inn í Foxtrotleitibrunnin tóku teir alt fyri eitt av, og nú vera vit bornir tvs. at teir rinda fyri sjálva boringina. Og tá eg sigi vit, so

er tað sjálvandi nú Atlantic Petroleum. Drúgvar royndir Hvussu kennir tú tað bráðliga at vera partur av einum føroyskum oljufelag? Eg havi arbeitt saman við nógvum nationalitetum og eri sera glaður fyri at vera endaður her. Mær dámar væl at arbeiða saman við føroyingum, sum eru bæði dugnaligir og fyrikomandi. Tað er einki minni enn eitt bragd, at ein tjóð, sum bara eru 50.000 í tali, hevur fostrað so mong dugnalig fólk. Tit hava eisini eitt landslið í fót bólti, sum er kent um alla verðina. Nigel Thorpe hevur verið í oljuvinnuni í umleið 30 ár og er útbúgvinnur sum oljuverkfrøðingur. Hann hevur arbeitt kring allan heim, Suðuramerika, Indonesia, Australia og Malaysia fyri bert at nevna nøkur. Hann byrjaði hjá oljufelagnum Marathon og fór síðani til Lasmo og ENI, til hann setti á stovn sítt egnu oljufelag. Í dag er hann so partur av Atlantic Petroleum og starvast á skrivstovuni hjá felagnum í London, har hann hevur ábyrgdina av menningini av felagnum. Nú er hann sera spentur um komandi boringina í Føroyum, sum Atlantic er partur av. Felagið eigur tó bert ein sera lítlan part í boringini, sum fer eftir einum stórum strukturi. Verður boringin væleydnað fer hon at hava sera stóra ávirkan á Atlantic heldur Nigel Thorpe, og tí setir hann álit á, at tað hesaferð skal eydnast at finna olju ella gass í lönandi nógdum í føroysku undirgrundini. Føroyskt gass væl við í Bretlandi -Um Brugdan 2 verður turr, hvørja ávirkan fer tað at hava fyri framtíðar leitingina við Føroyar? Tað er ein áhugaverdur spurningur. Eg trúgvi ikki tað verður endin á leitingini her. Tað vit helst fara at síggja er, at oljufeløgini fara kanska at taka seg aftur, hugsa, meta og hyggja at data aftur og gera sær tankar um, hví tað gekk galið og so koma aftur við eini nýggjari ætlan. Vit mugu eisini viðganga, at tað bert eru boraðir fáir brunnar, tá hugsað verður um, hvussu stórt økið er og vitandi, at tað undir basaltinum eru nógvir stórir strukturar. Sjálvur haldi eg leitingin fer at halda fram, tó at vit ikki mugu gloyma, at tað er sera dýrt at bora um hesar leiðir. Vit mugu gera okkara besta fyri at finna oljuna, meðan oljuprísurin er høgur. Sjálvur heldur Nigel Thorpe, at tað hevði komið sera væl við fyri eitt nú Bretland, um stórar nógdir av gassi vórðu funnar í føroyskum øki eins væl sum vestan fyri Hetland. Bretski heimamarknaðurin hugrar eftir gassi og kann tað fáast til vega í grannalagnum, so hevði tað verið tað besta. Men skal hetta verða lönandi vinna, so er neyðugt at finna stórar nógdir sigur bretska gassmaðurin. Mynd - Nigel Thorpe fyri fyrstu ferð í Føroyum. Mynd Jan Müller